

śrīḥ

śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavāryō me sannidhattāṃ sadā hṛdi ||

|| śrīdayāśatakam ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīdayāśatakam ॥

śrīmān veṅkaṭanāthāryaḥ kavitarḥkikakesarī |
vedāntācāryavaryo me sannidhattāṃ sadā hr̥di ||

prapadye taṃ giriṃ prāyaḥ śrīnivāsānukampayā |
ikṣu sāra sravantyeva yanmūrtyā śarkarāyitam || 1 ||

vigāhe tīrtha bahulāṃ śītalāṃ guru santatim |
śrīnivāsa dayāmbhodhi parīvāha paramparām || 2 ||

kṛtinah kamalāvāsa kārūṇyaikāntino bhaje |
dhatte yatsūkti rūpeṇa trivedī sarvayogyatām || 3 ||

parāśara mukhān vande bhagīratha naye sthitān |
kamalā kānta kārūṇya gaṅgāplāvita madvidhān || 4 ||

aśeṣa vighna śamanaṃ anīkeśvaramāśraye |
śrīmataḥ karūṇāmbhodhau śikṣā srota ivotthitam || 5 ||

samasta jananiṃ vande caitanya stanya dāyinīm |
śreyasīm śrīnivāsasya karūṇāmiva rūpiṇīm || 6 ||

vande vṛṣagiriśasya mahiṣīm viśva dhāriṇīm |
tatkrpā pratighātānāṃ kṣamayā vāraṇaṃ yayā || 7 ||

niśāmayatu māṃ nīlā yadbhoga paṭalairdhravam |
bhāvitāṃ śrīnivāsasya bhakta doṣeṣvadarśanam || 8 ||

kamapyanavadhiṃ vande karūṇā varuṇālayam |
vṛṣaśaila taṭasthānāṃ svayaṃ vyaktimupāgatam || 9 ||

akiñcana nidhiṃ sūtiṃ apavarga trivargayoḥ |
añjanādrīśvara dayāṃ abhiṣṭaumi nirañjanām || 10 ||

anucara śaktyādi guṇām
agresara bodha viracitālokām |
svādhīna vṛṣagiriśāṃ
svayaṃ prabhūtāṃ pramāṇayāmi dayām || 11 ||

api nikhila loka sucarita
muṣṭimdhaya duritamūrchanā juṣṭam |
saṃjīvayatū daye mām
añjana girinātha rañjanī bhavati || 12 ||

bhagavati daye bhavatyā
vṛṣagiri nāthe samāplute tuṅge |
apratigha majjanānām
hastālambo madāgasām mṛgyaḥ || 13 ||

kr̥paṇa jana kalpa latikām
kṛtāparādhasya niṣkriyāmādyām |
vṛṣagiri nātha daye tvām
vidanti saṃsāratāriṇīm vibudhāḥ || 14 ||

vṛṣagiri gṛhamedhi guṇāḥ
bodha balaiśvarya vīrya śakti mukhāḥ |
doṣā bhavyurete
yadi nāma daye tvayā vinābhūtāḥ || 15 ||

āsr̥ṣṭi santatānām
aparādhānām nirodhinīm jagataḥ |
padmā sahāya karuṇe
pratisaṅcara kelimācarasi || 16 ||

acidaviśiṣṭān pralaye
jantūnavalokya jāta nirvedā |
karaṇa kalebara yogaṃ
vitarasi vṛṣaśaila nātha karuṇe tvam || 17 ||

anugūṇa daśārpitena
śrīdhara karuṇe samāhita snehā |
śamayasi tamaḥ prajānām
śāstramayena sthira pradīpena || 18 ||

rūdhā vṛṣācala pateḥ
pāde mukha kānti patralacchāyā |
karuṇe sukhayasi vinatān
kaṭākṣa viṭapaiḥ karāpaceya phalaiḥ || 19 ||

nayane vṛṣācalendoh
tārā maitrīm dadhānayā karuṇe |
dṛṣṭastvayaiva janimān
apavargamakṛṣṭapacyamanubhavati || 20 ||

samayopanataistava pravāhaiḥ
anukampe kṛta samplavā dharitrī |
śaraṇāgatasasya mālinīyaṃ
vṛṣāśaileśa kṛṣīvalaṃ dhinoti || 21 ||

kalaśodadhi sāmṣado bhavatyāḥ
karuṇe sanmati mantha saṃskṛtāyāḥ |
amṛtāṃśamavaimi divya dehaṃ
mṛta sañjīvana mañjanācalendoh || 22 ||

jaladheriva śītataḥ daye tvam
vṛṣāśailādhipateḥ svabhāva bhūtā |
pralayārabhaṭī naṭim tadīkṣāṃ
prasabhaṃ grāhayasi prasatti lāsyam || 23 ||

praṇata pratikūla mūla ghātī
pratighaḥ ko'pi vṛṣācaleśvarasya |
kalame yavasāpacāya nītyā
karuṇe kiṃkaratāṃ tavopayāti || 24 ||

abahiṣkṛta nigrahān vidantaḥ
kamalākāntaguṇān svatantratādīn |
avikalpamanugrahaṃ duhānāṃ
bhavatīmeva daye bhajanti santaḥ || 25 ||

kamalānilayastvayā dayālūḥ
karuṇe niṣkaruṇā nirūpaṇe tvam |
ata eva hi tāvakāśritānāṃ
duritānāṃ bhavati tvadeva bhītiḥ || 26 ||

atilaṅghita śāsaneṣvabhīkṣṇaṃ
vṛṣāśailādhipatirvijṛmbhitoṣmā |
punareva daye kṣamā nidānaiḥ
bhavatīmādriyate bhavatyadhīnaiḥ || 27 ||

karuṇe duriteṣu māmakeṣu
pratikārāntara durjayeṣu khinnaḥ |
kavacāyitayā tvayaiva śārngī
vijayasthānamupāśrito vṛṣādrim || 28 ||

mayi tiṣṭhati duṣkṛtāṃ pradhāne
mitadoṣānitarān vicinvatī tvam |
aparādhagaṇairapūrṇakukṣiḥ
kamalākānta daye katham bhavitrī || 29 ||

ahamasmyaparādha cakravartī
karuṇe tvam ca guṇeṣu sārvaabhaumī |
viduṣī sthitimīdrśīm svayaṃ mām
vṛṣaśaileśvara pādasātkuru tvam || 30 ||

aśithila karuṇe'sminnakṣata śvāsa vṛttau
vapuṣi gamana yogye vāsamāsādayeyam |
vṛṣagiri kaṭakeṣu vyañjayatsu pratītaiḥ
madhumathana daye tvāṃ vāri dhārā viśeṣaiḥ || 31 ||

avidita nija yoga kṣemamātmānabhijñam
guṇa lava rahitam mām goptukāmā daye tvam |
paravati caturaiste vibhramaiḥ śrīnivāse
bahumatimanapāyām vindasi śrī dharanyoḥ || 32 ||

phala vitarāṇa dakṣam pakṣapātānabhijñam
praguṇa manuvidehyam prāpya padmā sahāyam |
mahati guṇa samāje mānapūrvam daye tvam
prativadasi yathārham pāpmanām māmakānām || 33 ||

anubhavitumaghaugam nālamāgāmi kālāḥ
praśamayitumaśeṣam niṣkriyābhirna śakyam |
svayamiti hi daye tvam svīkṛta śrīnivāsā
śithilita bhava bhītiḥ śreyase jāyase naḥ || 34 ||

avatarāṇa viśeṣairātma līlāpadeśaiḥ
avamatimanukampe manda citteṣu vindan |
vṛṣabha śikhari nāthastvannideśena nūnam
bhajati saraṇa bhājām bhāvino janma bhedān || 35 ||

parahitamanukampe bhāvayantyāṃ bhavatyāṃ
 sthīramanupadhi hārdaṃ śrīnivāso dadhānaḥ |
 lalita ruciṣu lakṣmī bhūminīlāsu nūnaṃ
 prathayati bahumānaṃ tvatpraticchanda buddhyā || 36 ||

vṛṣagiri savidheṣu vyājato vāsa bhājāṃ
 durita kaluṣitānāṃ dūyamānā daye tvam |
 karaṇa vilaya kāle kāndīśīka smṛtīnāṃ
 smarayasi bahulīlaṃ mādharmaṃ sāvadhānā || 37 ||

dīśi dīśi gati vidbhirdeśīkairnīyamānā
 sthīrataramanukampe styāna lagnā guṇaistvam |
 parigata vṛṣaśailaṃ pāramāropayanti
 bhava jaladhi gatānāṃ pota pātrī bhavitrī || 38 ||

parimita phala saṅgāt prāṇinaḥ kiṃpacānāḥ
 nigama vipaṇi madhye nitya muktānuṣaktam |
 prasadanamanukampe prāptavatyā bhavatyā
 vṛṣagiri harinīlaṃ vyañjitaṃ nirviśanti || 39 ||

tvayi bahumati hīnaḥ śrīnivāsānukampe
 jagati gatimihānyāṃ devi saṃmanyate yaḥ |
 sa khalu vibudha sindhau sannikarṣe vahantyāṃ
 śamayati mṛgatṛṣṇā vīcikābhiḥ pipāsām || 40 ||

ājñāṃ khyātiṃ dhanamanucarānādhirājyādikaṃ vā
 kāle dṛṣṭvā kamala vasaterapyakiñcirkarāṇi |
 padmā kāntaṃ praṇihitavatīṃ pālana'nanya sādhye
 sārābhijñā jagati kṛtinaḥ saṃśrayante daye tvām || 41 ||

prājāpatya prabhṛti vibhavaṃ prekṣya paryāya duḥkhaṃ
 janmākāṅkṣan vṛṣagiri vane jagmuṣāṃ tasthuṣāṃ vā |
 āśāsānāḥ katicana vibhostvatpariṣvaṅga dhanyaiḥ
 aṅgīkāraṃ kṣaṇamapi daye hārda tuṅgairapāṅgaiḥ || 42 ||

nābhī padma sphuraṇa subhagā navya nīlotpalābhā
 krīdā śailaṃ kamapi karuṇe vṛṇvatī veṅkaṭākhyam |
 śītā nityaṃ prasadanavati śraddadhānāvagāhyā
 divyā kācijjayati mahatī dīrghikā tāvakīnā || 43 ||

yasmin dr̥ṣṭe taditara sukhair-
gamyate goṣpadatvaṃ
satyaṃ jñānaṃ tribhiravadhibhir-
mukta mānanda sindhum |
tvatsvīkārāt tamiha kṛtinah
sūri br̥ndānubhāvyam
nityāpūrvam nidhimiva daye
nirviśantyañjanādrau || 44 ||

sāraṃ labdhvā kamapi mahataḥ śrīnivāsāmburāśeḥ
kāle kāle ghana rasavatī kālikevānukampe |
vyaktonmeṣā mṛgapati girau viśvamāpyāyayanti
śīlopajñam kṣarati bhavatī śītalaṃ sadguṇaugham || 45 ||

bhīme nityam bhava jalanidhau
majjatām mānavānām
ālambārthaṃ vṛṣagiri patis-
tvannideśāt prayunkte |
prajñāsāraṃ prakṛti mahatā
mūla bhāgena juṣṭam
śākhā bhedaīḥ subhagamanagham
śāśvataṃ śāstra pāṇim || 46 ||

vidvatsevā kataka nikaṣairvīta pañkāśayānām
padmākāntaḥ praṇayati daye darpaṇam te svaśāstram |
līlā dakṣam tvadanavasare lālayan vipralipsām
māyā śāstrāṇyapi damayitum tvatprapanna pratīpān || 47 ||

daiṅvāt prāpte vṛṣagiri taṭam dehini tvannidānāt
svāmin pāhītyavaśa vacane vindati svāpamantyaṃ |
devaḥ śrīmān diśati karuṇe dr̥ṣṭimicchaṃstvadīyam
uddhātena śruti pariśadāmuttareṇābhimukhyam || 48 ||

śreyah sūtiṃ sakṛdapi daye
saṃmatām yaḥ sakhīṃ te
śītodārāmalabhata janaḥ
śrīnivāsasya dr̥ṣṭim |
devādīnāmayamanṛnatām
dehavattve'pi vindan

bandhānmukto balibhiranaghaiḥ
pūryate tatprayuktaiḥ || 49 ||

divyāpāṅgaṃ diśasi karuṇe yeṣu saddeśikātmā
kṣipraṃ prāptā vṛṣagiri patiṃ kṣatrabandhvādayaste |
viśvācāryā vidhi śiva mukhāḥ svādhikāroparuddhāḥ
manye mātā jaḍa iva sute vatsalā mādrṣe tvam || 50 ||

atikṛpaṇo'pi janturadhigamya daye bhavatīm
aśithila dharma setu padaviṃ rucirāmacirāt |
amita mahormijālamatilaṅghya bhavāmbu nidhiṃ
bhavati vṛṣācaleśa pada pattana nitya dhanī || 51 ||

abhimuka bhāva saṃpadabhisaṃbhavināṃ bhavināṃ
kvacidupalakṣitā kvacidabhaṅgura gūḍha gatiḥ |
vimala rasāvahā vṛṣagirīśa daye bhavati
sapadi sarasvatīva śamayatyaghamapratigham || 52 ||

api karuṇe janasya taruṇendu vibhūṣaṇatām
api kamalāsanatvamapi dhāma vṛṣādri pateḥ |
taratamatā vaśena tanute nanu te vitatiḥ
parahita varṣmaṇā paripacelima kelimatī || 53 ||

dhṛta bhuvanā daye trividha gatyānukūlatarā
vṛṣagiri nātha pāda parirambhavatī bhavati |
avidita vaibhavā'pi sura sindhurivātanute
sakṛdavagāhamāna mapatāpamapāpamapi || 54 ||

nigama samāśritā nikhila loka samṛddhi karī
bhajadagha kūla mudruja gatiḥ paritapta hitā |
prakṛta haṃsa matsya kamathādyavatāra śatā
vibudha saricchriyaṃ vṛṣagirīśa daye vahasi || 55 ||

jagati mitaṃpacā tvaditarā tu daye taralā
phala niyamojjhitā bhavati saṃtapanāya punaḥ |
tvamiha niraṅkuśa praśakanādi vibhūtimatī
vitarasi dehināṃ niravadhiṃ vṛṣaśaila nidhim || 56 ||

sakarūṇa laukika prabhu parigraha nigrayaḥ
niyatimupādhi cakra parivṛtti paramparayā |

vṛṣabha mahādhareśa karuṇe vitarāṅgayatām
śruti mita saṃpadi tvayi katham bhavitā viśayaḥ || 57 ||

vṛṣagiri kṛṣṇa megha janitām janitāpaharām
tvadabhimatiṃ suvṛṣṭimupajīvya nivṛtta tṛṣaḥ |
bahuṣu jalāśayeṣu bahumānamapohya daye
na jahati satpatham jagati cātakavat kṛtinah || 58 ||

tvadudaya tūlikābhiramunā vṛṣaśaila juṣā
sthira cara śilpinaiva parikalpita citra dhiyah |
yatipati yāmuna prabhṛtayah prathayanti daye
jagati hitam na nastvayi bharanyasanādadhikam || 59 ||

mṛduhṛdaye daye mṛdita kāma hite mahite
dhṛta vibudhe budheṣu vitatātmadhure madhure |
vṛṣagiri sārvaabhauma dayite mayi te mahatīm
bhavuka nidhe nidhehi bhavamūla harām laharīm || 60 ||

akūpārairekodaka samaya vaitaṇḍika javaiḥ
anirvāpyām kṣipram kṣapayitumavidyākhyā baḍabām |
kṛpe tvam tattādṛkprathima vṛṣa pṛthvīdhara pati-
svarūpa dvaiguṇya dviguṇa nija binduḥ prabhavasi || 61 ||

vivitsā vetālī vigama pariśuddhe'pi hṛdaye
paṭu pratyāhāra prabhṛti puṭapāka pracakitāḥ |
namantastvām nārāyaṇa śikhari kūṭastha karuṇe
niruddha tvaddrohā nṛpati suta nītim na jahati || 62 ||

ananyādhīnaḥ san bhavati paratantraḥ praṇamatām
kṛpe sarvadraṣṭā na gaṇayati teṣāmapakṛtim |
patistvatpārārthyam prathayati vṛṣa kṣmādhara patiḥ
vyavasthām vaiyātyāditi vighaṭayantī viharasi || 63 ||

apām patyuh śatrūnasahana munerdharma nigalam
kṛpe kākasyaikam hitamiti hinasti sma nayanam |
vilīna svātantryo vṛṣagiri patistvadvihṛtibhiḥ
diśatyevam devo janita sugatiṃ daṇḍana gatim || 64 ||

niśādānām netā kapi kula patiḥ kāpi śabari
kucelah kubjā sā vraja yuvatayo mālyakṛditi |

amīṣāṃ nimnatvaṃ vṛṣagiri paterunnatimapi
prabhūtaiḥ srotobhiḥ prasabhamanukampe samayasi || 65 ||

tvayā dr̥ṣṭastuṣṭiṃ bhajati parameṣṭhī nija pade
vahan mūrtīraṣṭau viharati mṛdānī paribr̥dhaḥ |
bibharti svārājyaṃ vṛṣaśikhari śṛṅgāri karuṇe
śunāsīro devāsura samara nāsīra subhataḥ || 66 ||

daye dugdhodanvadvyati yuta sudhā sindhu nayataḥ
tvadāśleṣānnityaṃ janita mṛta sañjīvana daśāḥ |
svadante dāntebhyaḥ śruti vadana karpūra gulikāḥ
viṣuṇvantaścittaṃ vṛṣaśikhari viśvaṃbhara guṇāḥ || 67 ||

jagajjanma sthema pralaya racanā keli rasikaḥ
vimuktyeka dvāraṃ vighaṭita kavāṭaṃ praṇayinām |
iti tvayyāyattaṃ dvitayamupadhīkṛtya karuṇe
viśuddhānām vācām vṛṣaśikhari nāthaḥ stuti padam || 68 ||

kali kṣobhonmīlatkṣiti kaluṣa kūlaṅkaṣa javaiḥ
anucchedairetairavaṭa taṭa vaiṣamya rahitaiḥ |
pravāhaiste padmā sahacaraparīṣkāriṇi kṛpe
vikalpante'nalpā vṛṣa śikhariṇo nirjharagaṇāḥ || 69 ||

khilaṃ ceto vṛtteḥ kimidamiti vismera bhuvanam
kṛpe siṃha kṣmābhṛtkṛta mukha camatkāra karaṇam |
bharanyāsacchanna prabala vṛjina prābhṛta bhṛtām
pratiprasthānaṃ te śruti nagara śṛṅgāṭaka juṣaḥ || 70 ||

trividha cidacitsattāsthema pravṛtti niyāmikā
vṛṣagiri vibhoricchā sā tvam parairaparāhatā |
kṛpaṇa bhara bhṛtkimkurvāṇa prabhūta guṇāntarā
vahasī karuṇe vaicakṣaṇyaṃ madīkṣaṇa sāhase || 71 ||

vṛṣagiri paterhr̥dyā viśvāvatāra sahāyinī
kṣapita nikhilāvadyā devi kṣamādi niṣevitā |
bhuvana janānī puṃsām bhogāpavargavidhāyinī
vitamasi pade vyaktiṃ nityām bibharṣi daye svayam || 72 ||

svayamudayinaḥ siddhādyāviṣkṛtāśca śubhālayāḥ
vividha vibhava vyūhāvāsāḥ param ca padam vibhoḥ |

vṛṣagiri mukheṣveteṣvicchāvadhī pratilabdhaye
 dṛḍha vinihitā niśreṇīstvaṃ daye nija parvabhīḥ || 73 ||

hitamiti jagaddrṣṭyā kl̥ptairakl̥pta phalāntaraiḥ
 amati vihitairanyairdharmāyitaiśca yadr̥cchayā |
 pariṇata bahucchadmā padmāsahāya daye svayaṃ
 pradiśasi nijābhipretam̄ naḥ praśāmyadapatrapā || 74 ||

atividhi śivairaiśvaryātmanubhūti rasairjanān
 ahṛdayamihopacchandyaīśāmasaṅga daśārthinī |
 tṛṣṭita janatā tīrthasnāna krama kṣapitainasām̄
 vitarasi daye vītātāṅkā vṛṣādri pateḥ padam̄ || 75 ||

vṛṣagiri sudhā sindhau jantur-
 daye nihitastvayā
 bhava bhaya parītāpacchittyai
 bhajannaghamarṣaṇam |
 muṣita kaluṣo mukteragre-
 sarairabhipūryate
 svayamupanataiḥ svātmānanda
 prabhṛt্যানubandhibhīḥ || 76 ||

anītara juṣāmantarmūle'pyapāya pariplave
 kṛtavidanaghā vicchidyaiśām̄ kṛpe yama vaśyatām |
 prapadana phala pratyādeśa prasaṅga vivarjitaṃ
 pratividhimupādhatse sārḍham̄ vṛṣādri hitaiṣiṇā || 77 ||

kṣaṇavilayinām̄ sāstrārthānām̄ phalāya niveśite
 sura pitṛ gaṇe nirveśāt prāgapī pralayaṃ gate |
 adhigata vṛṣakṣmābhṛnnāthāmākāla vaśam̄vadām̄
 pratibhuvamiha vyācakyustvām̄ kṛpe nirupaplavām̄ || 78 ||

tvadupasadanādadya śvo vā mahā pralaye'pi vā
 vitarati nijam̄ pādāmbhojaṃ vṛṣācala śekharaḥ |
 tadiha karuṇe tattatkrīḍā taraṅga paramparā-
 tara tamatayā juṣṭāyāste duratyayatām̄ viduḥ || 79 ||

praṇihita dhiyām̄ tvatsam̄pṛkte vṛṣādri śikhāmaṇau
 prasṛmara sudhā dhārākārā prasīdati bhāvanā |

dr̥ḍhamiti daye dattāsvādaṃ vimukti valāhakaṃ
nibhṛta garuto nidhyāyanti sthirāśaya cātakāḥ || 80 ||

kr̥pe vigatavelayā kr̥ta samagra poṣaistvayā
kalijvalana durgate jagati kālameghāyitam |
vṛṣa kṣiti dharādiṣu sthiti padeṣu sānuplavaiḥ
vṛṣādripati vighrahairvyapagatākhilāvagrahaiḥ || 81 ||

prasūya vividhaṃ jagat tadabhivṛddhaye tvam̐ daye
samīkṣaṇa vicintana prabhṛtibhiḥ svayaṃ tādr̥śaiḥ |
vicitra guṇa citritāṃ vividha doṣa vaideśikīm
vṛṣācala patestanuṃ viśasi matsyakūrmādikām || 82 ||

yugānta samayocitaṃ bhajati yoga nidrārasaṃ
vṛṣakṣitibhṛdīśvare viharaṇa kramājjāgrati |
udīrṇa caturarṇavī kadana vedinī medinīm
samuddhṛtavatī daye tadabhijūṣṭayā daṃṣṭrayā || 83 ||

saṭā paṭala bhīṣaṇe sarabhasāṭṭahāsodbhaṭe
sphuratkrudhi parisphuṭad bhrukūṭike'pi vaktre kr̥te |
daye vṛṣagiriśiturdanuja ḍimbha datta stanā
saroja sadṛśā dr̥śā samuditākṛtirdṛśyase || 84 ||

prasakta madhunā vidhi praṇihitaiḥ saparyodakaiḥ
samasta duritacchidā nigama gandhinā tvam̐ daye |
aśeṣamaviśeṣatastrijagadañjanādr̥śituh
carācaramacīkaraścaraṇa paṅkajenāṅkitam || 85 ||

paraśvatha tapodhana prathana satkratūpākṛta-
kṣitīśvara paśu kṣaratkṣataja kuṅkuma sthāsakaiḥ |
vṛṣācala dayālunā nanu vihartumālipyathāḥ
nidhāya hṛdaye daye nihata rakṣitānāṃ hitam || 86 ||

kr̥pe kr̥ta jagaddhite kr̥paṇa jantu cintāmaṇe
ramā sahaçaraṃ tadā raghu dhurīṇayantyā tvayā |
vyabhajyata saritpatiḥ sakṛdavekṣaṇāt tatkṣaṇāt
prakṛṣṭa bahu pātaka praśama hetunā setunā || 87 ||

kr̥pe paravatastvayā vṛṣa giriśituh kr̥ḍitaṃ
jagaddhitamaśeṣatastadidamitthamarthāpyate |

madacchala paricyuta praṇata duṣkṛta prekṣitaiḥ
hata prabala dānavairhaladharasya helā śataiḥ || 88 ||

prabhūta vibudhadviṣadbharaṇa khinna viśvaṃbharā-
bharāpanayanacchalāt tvamavatārya lakṣmīdharam |
nirākṛtavatī daye nigama saudha dīpa śriyā
vipāścidavigītayā jagati gītayā'ndham tamaḥ || 89 ||

vṛṣādri haya sādinaḥ prabala dormarutpreṅkhitaḥ
tviṣā sphuṭa taṭidguṇastvadavaseka saṃskāravān |
kariṣyati daye kali prabalagharmanirmūlanah
punaḥ kṛta yugāṅkuram bhuvi kṛpāṇa dhārādharah || 90 ||

viśvopakāramiti nāma sadā duhānām
adyāpi devi bhavatīmavadhīrayantam |
nāthe niveśaya vṛṣādri paterdaye tvam
nyasta sva rakṣaṇa bharam tvayi mām tvayaiva || 91 ||

naisargikeṇa tarasā karuṇe niyuktā
nimnetare'pi mayi te vitatiryadi syāt |
vismāpayed vṛṣagirīśvaramapyavāryā
velātilaṅghana daśeva mahāmburāśeḥ || 92 ||

vijñāta śāsana gatirviparīta vṛttyā
vṛtrādibhiḥ paricitām padavīm bhajāmi |
evaṃvidhe vṛṣagirīśa daye mayi tvam
dīne vibhoḥ śamaya daṇḍa dharatva līlām || 93 ||

mā sāhasokti ghana kañcuka vañcitānyaḥ
paśyatsu teṣu vidadhāmyatisāhasāni |
padmāsahāya karuṇe na ruṇatsi kiṃ tvam
ghoram kuliṅga śakuneriva ceṣṭitam me || 94 ||

vikṣepamarhasi daye vipalāyite'pi
vyājam vibhāvya vṛṣaśaila patervihāram |
svādhīna sattva saraṇiḥ svayamatra jantau
drāghīyasī dṛḍhatarā guṇa vāgurā tvam || 95 ||

santanyamānamaparādhagaṇam vicintya
trasyāmi hanta bhavatīm ca vibhāvayāmi |

ahnāya me vṛṣagirīśa daye jahīmām
āśviṣa grahaṇa keḷi nibhāmavasthām || 96 ||

autsukya pūrvamupahr̥tya mahāparādhān
mātaḥ prasādayitumicchati me manastvām |
ālīhya tān niravaśeṣamalabdha tṛptiḥ
tāmyasyaho vṛṣagirīśa dhṛtā daye tvam || 97 ||

jahyāt vṛṣācala patiḥ pratighe'pi na tvām
gharmopatapta iva śītalatāmudanvān |
sā māmamaruntuda bhara nyasanānuvṛttiḥ
tadvīkṣaṇaiḥ spr̥śa daye tava keḷi padmaiḥ || 98 ||

dr̥ṣṭe'pi durbaladhiyaṃ damane'pi dr̥ptaṃ
snātvā'pi dhūlirasikaṃ bhajane'pi bhīmam |
baddhvā gr̥hāṇa vṛṣaśaila paterdaye mām
tvadvāraṇaṃ svayamanugraha śṛṅkhalābhiḥ || 99 ||

nātaḥ paraṃ kimapi me tvayi nāthanīyaṃ
mātardaye mayi kuruṣva tathā prasādam |
baddhādaro vṛṣagiri praṇayī yathā'sau
muktānubhūtimiha dāsyati me mukundaḥ || 100 ||

niḥsīma vaibhava juṣām miṣatām guṇānām
stoturdaye vṛṣagirīśa guṇeśvarīm tvām |
taireva nūnamavaśairabhinanditaṃ me
satyāpitaṃ tava balādakuto bhayatvam || 101 ||

adyāpi tad vṛṣagirīśa daye bhavatyām
ārambha mātramanidaṃprathama stutīnām |
saṃdarśita sva para nirvahaṇā sahethāḥ
mandasya sāhasamidaṃ tvayi vandino me || 102 ||

prāyo daye tvadanubhāva mahāmburāśau
prācetasa prabhṛtayo'pi paraṃ taṭasthāḥ |
tatrāvatīrṇamatala spr̥śamāplutaṃ mām
padmāpateḥ prahasanicitamādriyethāḥ || 103 ||

vedānta deśika pade viniveśya bālaṃ
devo dayā śatakametadavādayanmām |

vaihārikena vidhinā samaye grhītaṃ
vīṇā viśeṣamiva veṅkaṭaśaila nāthaḥ || 104 ||

anavadhimadhikṛtya śrīnivāsānukampām
avitatha viśayatvāt viśvamavrīdayanti |
vividha kuśala nīvī veṅkaṭeśa prasūtā
stutiriyamanavadyā śobhate sattva bhājām || 105 ||

śatakamidamudāraṃ samyagabhyasyamānān
vṛṣagirīmadhiruhya vyaktamālokayanti |
anitara śaraṇānāmādhirājye 'bhiṣiñcet
śamita vimata pakṣā śārṅga dhanvānukampā || 106 ||

viśvānugraha mātaraṃ vyatiṣajat-
svargāpavargāṃ sudhā-
sadhricīmīti veṅkaṭeśvara kavir-
bhaktyā dayāmastuta |
padyānāmiha yadvidheya bhagavat-
saṅkalpa kalpa drumāt
jhañjhā māruta dhūta cūta nayataḥ
sāṃpātiko 'yaṃ kramaḥ || 107 ||

kāmaṃ santu mithaḥ karambita guṇāvadyāni padyāni naḥ
kasyāsmīn śatake sadambu katake doṣa śrutim kṣāmyati |
niṣpratyūha vṛṣādri nirjharajharatkāracchalenoccalan
dīnālbambana divya dampati dayā kallola kolāhalaḥ || 108 ||

|| iti śrīdayāśatakam samāptam ||

kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||